

Riflessjonijiet fuq

il-Missierna



JOSEPH MIZZI

RIFLESSJONIJIET FUQ IL-MISSIERNA

© Joseph Mizzi, 2014.

Huwa permess li tqassam kopji ta' dan il-ktejjeb.

“Missierna,

li inti fis-smewwiet,

jitqaddes ismek,

tigi saltnatek,

ikun li trid int,

kif fis-sema, hekkda fl-art.

Hobżna ta' kuljum agħtina llum.

Aħfrilna dnubietna,

bħalma naħfru lil min hu ħati għalina.

U la ddaħħalniex fit-tigrib

izda eħlisna mid-deni.”

1

Mulej, għallimna nitolbu

Luqa 11:1

Darba d-dixxipli ta' Kristu talbuh jgħallimhom jitolbu. Ġesù wieġeb billi qalilhom it-talba li aħna nafuha "Il-Missierna." Huwa sewwa nitolbu din it-talba fl-istess kliem li għallimna l-Imgħallem tagħna. Huwa sewwa wkoll li nqisuha bħala mudell għat-talb tagħna. Imqassma f'żewġ partijiet. L-ewwel tlett petizzjonijiet huma dwar Alla u bihom nistqarru l-qima, is-sottomissjoni u l-ubbidjenza tagħna lejha. L-aħħar tlett petizzjonijiet huma dwar il-bżonnijiet fiżiċi u spiritwali tagħna. Bihom nuru l-fiducja u d-dipendenza tagħna fuq Alla għal ġisimna, għall-maħfra u l-protezzjoni tagħna. Jalla dawn ir-riflessjonijiet iservu biex nitolbu aktar skont ir-rieda t'Alla u jressquna aktar qrib tiegħu. "Mulej, għallimna nitolbu!"

2

Missierna li inti fis-smewwiet

Matthew 6:9 (1)

Kif nistgħu nsejħu “Missierna” lil Alla l-Ħallieq u s-Sid tas-sema u l-art? Tassew aħna ħlejjaq tiegħu, imma aħna lkoll, mill-ewwel bniedem sal-lum, dnibna kontra tiegħu. L-Iskrittura ma tgħidx li kulħadd huwa wlied Alla u li kulħadd jista’ jsejjaħlu “Missier.” Għal kuntrarju l-Bibbja tiddekrivi l-umanità bħala għadu t’Alla u mifruda minnu. Kif mela nistgħu qatt nindirizzawh bħala Missierna? Bil-ħila ta’ Kristu. Hu jħabbeb lid-dixxipli tiegħu m’Alla u bis-saħħa tiegħu isiru wlied adottivi. “Lil dawk kollha li laqgħuh, tahom is-setgħa li jsiru wlied Alla; lil dawk li jemmnu f’ismu” (Ġw 1:12). Bir-raġun Ġesù jstieden lilna, jekk nafdaw fih għas-salvazzjoni ta’ ruħna u qed nimxu warajh, biex nitolbu u nindirizzaw lil Alla bħala Missierna.

3

Missierna li inti fis-smewwiet

Matthew 6:9 (2)

Ġesù jagħti l-kunfidenza lid-dixxipli tiegħi biex jersqu lejn Alla bl-istess intimità tat-tfal mal-ġenituri tagħhom. Uliedi ma joqgħodux jaħsbuha darbtejn jew jagħmlu xi appuntament miegħi jew mal-mamà tagħhom biex jkellmuna. Jekk ikollhom bżonn xi ħaġa jiġu b'wicċhom minn quddiem, jitolbuna u jekk ikun hemm bżonn jiffittawna, għax jafu kemm inħobbuhom. Issa jekk aħna, midinbin, nafu nagħtu għotjiet tajba lit-tfal tagħna, kemm aktar u aktar Alla l-Missier jilqa' fi ħdanu 'l uliedu li jhobbhom tant li ta l-Ibnu l-Għażiż għalihom? Kemm hi giddieba l-idea li Alla huwa 'l bogħod jew żorr, jew li jaqblilna nfittxu l-interċessjoni ta' xi ħadd milli mmorru direttament għandu! Jekk għandna lil Kristu aħna ninsabu f'qalb il-Missier.

4

Missierna li inti fis-smewwiet

Matthew 6:9 (3)

Kunfidenza ma tfissirx arroganza. Jien għandi kunfidenza mal-mara tiegħi imma fl-istess ħin għandi kull rispett lejha. Uliedi wkoll huma kunfidenti miegħi, imma nistenna minnhom li jweggħuni wkoll. Ġesù daħhalna fis-Saltna t'Alla, mhux biss bħala qaddejja, imma wkoll bħala ħbieb, u saħansitra bħala wlied. Dan jagħtina l-kuraġġ li mmorru għand Alla l-Missier b'kunfidenza. B'daqshekk ma jfissirx li nistgħu nonqsuh mir-rispett u l-qima. Ġesù jgħallimna nħarsu 'l fuq u nindirizzawh 'Missierna li inti fis-smewwiet' – fil-għoli, eżaltat, majestuż, fuq it-tron tal-glorja, meqjum mill-qtajja tal-angli u qaddisin. L-attitudni tagħna lejn Alla l-Missier għandha tkun waħda ta' biża, reverenza u ġieħ, kif wara kollox jixraq li l-ulied iqisu lil Missierhom.

5

Jitqaddes ismek

Matthew 6:9

Qabel nitolbu għall-bżonnijiet tagħna, Ġesù jridna ndawru qalbna lejn Alla. L-ewwel petizzjoni tagħna għandha tkun għalih stess, 'Jitqaddes ismek.' Qabel xejn irridu li Alla jkollu fama tajba fost il-bnedmin. Irridu li Alla jkun magħruf fil-verità, maħbub u meqjum minn kulhadd. 'Missier, ħa jkun ismek glorifikat fost il-bnedmin. Neħhi minn moħħna kull idea mgħawwġa u giddieba fuqek; iftħilna għajnejna biex naraw is-sbuħija tiegħek. Int waħdek Alla, int waħdek qaddis; int biss jisthoqqlok il-qima u l-imħabba tal-ħlejjaq tiegħek.'

6

Tigi saltnatek

Matthew 6:10

Meta nħarsu madwarna u naraw kemm tbatija, mard, faqar u ingustizzja, induru lejn Alla Missierna u minn qalbna nitobuh, ‘Tigi saltnatek.’ Nitolbuh biex jibgħat mill-ġdid lil Ibnu, is-Sid ta-sidien u s-Sultan tas-slaten, biex jiggudika u jikkastiga l-għedewwa tiegħu fin-nar tal-Infern u jifdi l-poplu tiegħu u jeħodhom fid-Dar tal-Missier. Nitolbuh iġedded il-ħolqien u jeħilsu mis-saħta li d-dnub ġab miegħu. Imma dan kollu għadu jrid iseħħ. Sadanittant bħala wlied Alla digà nieħdu sehem mis-Saltna tiegħu ladarba nagħrfu l-awtorità tas-Sultan fuqna u nissottomettu ruħna lejha. Għax din hi s-Saltna t’Alla – il-ġustizzja, is-sliem u l-ferħ fl-Ispirtu s-Santu. ‘Agħtina Missier li nimxu fit-triqat tas-sewwa, u imlielna qalbna bil-paċi u l-hena tiegħek.’

7

Ikun li trid int fl-art, kif inhu fis-sema

Matthew 6:10

Trid tkun kuraġġuż meta tlissen din il-petizzjoni. Fis-sema l-angli jisimgħu u jobdu 'l Alla bla dewmien, bla tgergir u bla waqfien. Jekk mela nitolbu b'sinċerità inkun qed ngħidu 'l Alla biex jaħdem fina ħalli aħna wkoll inservuh bl-istess mod. It-talb mhux il-mezz li bih nikkonvinċu 'l Alla jwettaq dak li rridu aħna, imma bil-kontra, it-talba tad-dixxipli ta' Kristu huwa biex Alla jagħtina r-rieda li nagħrfu, nobdu u nissottomettu ruħna għar-rieda tiegħu. Bħall-Imgħallem tiegħu n-Nisrani jitlob 'l Alla l-Missier b'attitudni ta' umiltà u sottomissjoni, u bid-dmugħ f'għajnejn jasal wkoll biex jgħidlu, 'Mhux dak li rrid jien, imma dak li trid inti.'

8

Hobżna ta' kuljum agħtina llum

Matthew 6:11 (1)

Id-dixxipli jittamaw f'Alla għall-bżonnijiet spiritwali u materjali wkoll, saħansitra għall-ħobż ta' kuljum. Huwa Alla li jipprovdielna x'nieklu, x'nixorbu, x'nilbsu u saqaf fuq rasna. Dan nirrikonoxxuh kull meta qabel l-ikel inbaxxu rasna biex nirringrazzjaw. Dan ma jfissirx li nistgħu noqgħodu d-dar b'idejna fuq żaqqna nistennew il-bajtra taqa' f'ħalqna. Nitolbu, imbagħad inqumu u mmorru għax-xogħol, għax dan huwa id-dmir u r-rieda t'Alla għalina. Mela meta nitolbuh jagħtina l-ħobżna ta' kuljum inkunu qed nitolbuh jagħtina s-saħħa u r-risq f'ħidmietna biex naqilgħu l-għixien tagħna. Alla sikwit jinvolvi lilna stess biex iwieġeb it-talb tagħna.

9

Hobżna ta' kuljum agħtina illum

Matthew 6:11 (2)

Ġesù ma qalilniex nitolbu 'l Alla għal kumditajiet imma għal ħobża waħda kuljum, għal dak li verament għandna bżonn għall-għixien tagħna. Ċertament il-Missier jagħtina dak li hu neċessarju għalina, bħalma jgħidilna fil-Kelma tiegħu, “Mela jekk Alla jlibbes hekk imqar ħaxixa selvaġġa li illum hawn u għada tinxtehet fil-forn, kemm aktar lilkom, nies ta' fidi ċkejna! Għalhekk toqgħodux tinkwetaw ruħkom u tgħidu, "X'se nieklu?' jew 'X'se nixorbu?' jew 'X'se nilbsu?', għax dawn huma kollha ħwejjeg li jfittxuhom il-pagani. Imma Missierkom li hu fis-smewwiet jaf li dan kollu teħtiguh” (Matthew 6 :30-32). Tajjeb ninnutaw ukoll li għandna nitolbu lil Alla 'l Missier biex jagħtina l-ikel ta' “illum”. Għandna nibqgħu nistrieħu u nafdaw f'Alla minn jum għal jum. Ғajjitna f'idej, inkluż n-nifs li qed nieħdu bħalissa!

10

Aħfrilna dñubietna

Matthew 6:12

Ġesù l-ewwel għallimna nitolbu biex nissottomettu għar-rieda t'Alla (“ikun dak li trid int”), u tikka wara jgħallimna nitolbuh jaħfrilna dñubietna. Il-Mulej jaf kemm aħna dgħajfa u kemm ta' spiss ma noqgħodux għar-rieda qaddisa tiegħu. Daqskemm għandna bżonn 'l Alla jipprovdielna x'nieklu kuljum, neħtiegu wkoll l-ħniena u l-maħfra tiegħu. Il-Missier jisogħbih meta wliedu jkunu diżubbidjenti, imma qalbu hi miftuħa beraħ għalina, u jridna bħat-tfal żgħar imorru direttament għandu u nitolbuh jaħfrilna. “Missierna li inti fis-smewwiet ... aħfrilna dñubietna.” Ulied Alla m'għandhomx għalfejn jgħixu ħajjithom imtaqqlin bil-ħtijiet. Alla lest jaħfrilna u jagħtina l-libertà fil-kuxjenza biex naqduh kuljum bla biża u bi gratitudni għat-tjieba li juri magħna.

11

Bħalma naħfru lil min hu ħati għalina

Matthew 6:12

Alla l-Missier ma jippermettix 'l uliedu jzommu f'qalbhom għal xulxin. Hu jzewweg il-maħfra tiegħu lejna mal-maħfra tagħna lejn xulxin. Kif nistgħu nitolbuh jaħfer lilna jekk aħna m'aħniex lesti li naħfru n-nuqqasijiet ta' xulxin? Infatti huwa perikoluż li nitolbu l-Missierna jekk f'qalbna hemm imrar u rabbja lejn min għamlilna d-deni. Għax jekk nitolbuh jaħfrilna BħALMA naħfru lil min hu ħati għalina, u jekk nibqgħu ma naħfrux, inkunu qed nitolbuh biex lilna wkoll ma jaħfrilniex. Hekk mela nibqgħu bil-ħtija tad-dnub fuqna, u nkunu nipperikolaw ruħna għat-telfien ta' dejjem. "Għax jekk taħfru lill-bnedmin ħtijiethom, jaħfrilkom ukoll Missierkom li hu fis-smewwiet. Izda jekk ma taħfrux lill-bnedmin ħtijiethom, lanqas Missierkom ma jaħfrilkom ħtijietkom."

12

La ddaħħalniex fit-tigrib iżda eħlisna mid-deni

Matthew 6:13

Alla ma jgarrabniex biex nidinbu. Għal kuntrarju Missierna jridna ngħixu fil-gustizzja u s-sewwa. Madankollu l-għedewwa tagħna - ix-xitan, id-dinja u l-għibdiet ħżiena ta' ġisimna – ma jedhewx jattakkawna sabiex jwaqqgħuna fid-dnub. Għalhekk induru lejn Missierna biex jiggwidana u jħarisna hu. Nitolbuh għax nagħrfu d-dgħufija tagħna u kemm hu faċli naqgħu fid-dnub. Nitolbuh ukoll għax nemmnu li hu għandu setgħa u kontroll fuq kollox, u li hu kapaċi wkoll jeħlisna mix-xitan u kull ħażen. Bil-ħila tiegħu nistgħu ngħixu ħajja qaddisa għalkemm kultant nizolqu xi waħda wkoll. (Mhux għalhekk Ġesù għallimna nitolbuh ukoll jaħfrilna dñubietna?) Il-rebħa aħħarija hi tagħna żgur permezz ta' Kristu. Wegħdna li jerga' jigi u jilqagħna f'Dar il-Missier li tant iħobbna, il bogħod minn kull ħażen u tigrib. Hallelujah!